



PRIM' AWLA TAL-QORTI ĊIVILI

ONOR. IMHALLEF MARK SIMIANA, LL.D

*Rikors Numru 933/2013 MS wara l-ittra uffiċjali
bin-numru 1443/2013 fl-ismijiet:*

**L-Awtorità ta' Malta dwar l-Ambjent u l-Ippjanar, illum imsejha
l-Awtorità tal-Ippjanar**

Vs.

Simon Debono

Illum, 30 ta' Settembru, 2024

Kawża Numru: 2

Il-Qorti,

1. Rat ir-rikors imressaq minn Simon Debono (minn issa «r-rikorrent») fit-30 ta' Settembru 2013, li bih wara li ppremetta dan li ġej:

Illi huwa gie notifikat bl-ittra uffiċjali fuq imsemmija prezentata fis-17 ta' Mejju 2013 ai termini tal-artikolu 90 (5) u (6) tal-Kap 504 tal-Ligijiet ta' Malta, li biha l-Awtorità ta' Malta Dwar l-Ambjent u l-Ippjanar (l-Awtorità')

interpellatu sabiex ihallasha €36,882.88 hlas li hija tippretendi li huwa dovut lilha “*ghal direct action, ossia l-ezekuzzjoni tal-avviz ta' twettiq numru 721/07 f'sit f'Wied il-Qannotta, Wardija, l/o San Pawl il-Bahar.*” Flimkien mal-ittra msemmija l-Awtorità' ipprezentat ukoll dikjarazzjoni guramentata ta-Chairman tal-Awtorità' l-Perit Vincent Cassar. (Dokumenti A1 u A2).

Illi l-imsemmija pretensjoni tal-Awtorità' hija infondata fil-fatt u fil-ligi u l-esponenti qiegħed jopponi t-talba tagħha għall-finijiet tal-artikolu 90 (6) tal-Kap 504, u dan għas-segwenti ragunijiet:

1. Qabel xejn il-procedura adottata mill-Awtorità' ma tistax tigi applikata għall-kaz in kwistjoni billi fid-data tad-*direct action* meta allegatament twieled id-dejn civili favur l-Awtorità', il-ligi ma kinitx tawtorizzha tezegwixxi l-pretensjoni tagħha mingħajr kawza, billi l-artikolu 90 (6) tal-Kap 504 dahal fis-seħħ għall-ewwel darba fit-13 ta' Lulju 2010. L-esponent ma jistax jigi pregudikat fid-drittijiet civili tiegħu retrospettivament.
2. Inolte id-dikjarazzjoni magħmula mic-Chairman tal-Awtorità' ai termini tal-istess procedura ma tiswiex billi l-Perit Vincent Cassar ha t-tmexxija tal-Awtorità' f'tit gimghat qabel ma harget l-ittra ufficjali u zgur li ma kienx f'qagħda li jikkonferma bil-gurament in-natura tad-dejn u li l-ammont huwa dovut.
3. F'kull kaz u bla pregudizzju għas-suespost, il-pretensjoni tal-Awtorità' hija preskritta kemm taht l-artikolu 2156(f) tal-Kodici Civili u anke taht l-artikolu 90(9) tal-Kap 504.
4. F'kull kaz ukoll u mingħajr pregudizzju l-ammont pretiz mill-Awtorità' mhuwiex ragonevolment gustifikat, kif jigi pruvat waqt it-tratazzjoni ta' din il-kawza.

iproceda billi talab lil din il-Qorti jogħgħobha tiddikjara l-istess talba tal-intimata bħala waħda infondata, bl-ispejjeż kontra l-intimata.

2. Rat ir-risposta mressqa mill-Awtorità' ta' Malta dwar l-Ambjent u l-Ippjanar, illum l-Awtorità' tal-Ippjanar (u minn issa «l-intimata»), fit-8 ta' Novembru 2013¹, li biha ġie eċċepit hekk:

¹ A fol.9.

Illi r-rikors ta' Simon Debono ghandu jigi michud, u dana billi r-ragunijiet migjuba minnu in sostenn tar-rikors tieghu ma jreggux.

1) In kwantu ghall-ewwel raguni migjuba mir-rikorrent, u cioe` li ma setghetx tintuza l-procedura adottata mill-Awtorita` esponenti ghal djun li jirrisalu qabel id-dhul fis-sehh tal-artikolu tal-ligi li jaghti l-fakulta` lill-Awtorita` li tmexxi b'din il-procedura, din hi raguni li ma hijiex wahda tajba. Dak li qed isostni r-rikorrent iwassal, bir-rispett, ghal sitwazzjoni assurda, biex jinghataw zewg ezempji biss, illi jekk illum tinfetah kawza llum dwar fatt li sehh fis-sena 2002, wiehed irid jipprezenta citazzjoni u mhux rikors mahluf; jew li l-ittra ufficcjali kontemplata fl-artikolu 166A tal-Kap 12 ma setghetx tintuza ghal djun li kienu jirrisalu ghal qabel is-sena 2004 meta gie introdott dan l-artikolu. Illi hu principju legali stabbilit li “ligijiet godda tal-procedura skond principji mhux kontestati jidhlu ghall-applikazzjoni immedjatament meta ma hemmx disposizzjoni kuntrarja ” – “Giorgio Gauci –vs- Felice Abela nomine”, Appell Civili, 14 ta' Frar 1936. Aktar minn hekk, il-ligi procedurali tista' sahsitra tapplika b'mod retroattiv fil-kaz ta' proceduri gja mibdija, wisq u wisq izjed fil-kaz odjern meta l-Awtorita` inqdiet b'disposizzjoni tal-ligi zmien wara d-dhul fis-sehh taghha. Iz-zmien li ghalih tirisali l-pretensjoni tal-Awtorita` hu ghalhekk irrilevanti. Li jghodd hu li l-Awtorita` uzat ghodda procedurali fi zmien meta l-ligi kienet taghtiha s-setgha li tuza tali dritt, u li d-debitur ghandu access ghal Qorti biex jikkontesta t-talba tal-Awtorita`.

2) Illi t-tieni “raguni” migjuba mir-rikorrent tirrazenta l-frivolu. Tali “raguni” turi kemm ir-rikorrent effettivament jaf li m'ghandu l-ebda raguni valida fil-mertu biex jopponi dak dovut lill-Awtorita`, u ghalhekk qed jipprova jiggranfa ma' kollox. Skont l-art. 90 (6) tal-Kap 504, ic-Chairman tal-Awtorita` ghandu s-setgha li jikkonferma d-dikjarazzjoni bil-gurament, u hekk sar f'dan il-kaz. Ir-rikorrent jidher li qed jinsa li fl-Awtorita` esponenti hemm file tieghu, li minn ezami tieghu, jirrizulta indubitat li l-ammont mitlub mill-Awtorita` hu dovut u li qatt ma thallas. Mill-istess file tirrizulta wkoll ix-xorta tad-dejn u isem id-debitur. Ic-Chairman tal-MEPA ma kellu l-ebda diffikulta` u lanqas xi ostakolu li abbazi tal-informazzjoni lilu moghtija, jikkonferma li d-dejn fil-kaz odjern ghadu dovut mir-rikorrent. Dak li qed isostni r-rikorrent, kieku accettat, iwassal ghal sitwazzjoni fejn l-operat ta' kull Awtorita` pubblika u hafna proceduri legali jigu mmazzrati. Hu pacifiku, sahsitra fi proceduri penali, li rapprezentanti tal-Awtoritajiet jiddeponu abbazi tar-records li jzommu l-istess

awtoritajiet, u dan hu principju li ghandu mill-buon sens u kieku kellu jkun mod iehor, iwassal ghal kollass ta' hafna proceduri legali u d-debituri u sahsitra persuni akkuzati fi proceduri penali, facilment jaharbu mill-konsegwenzi ta' ghemilhom.

3) It-tielet raguni migjuba mir-rikorrent ghala t-talba tal-Awtorità ghandha tigi dikjarata bhala wahda infondata hi li l-ammont lilha dovut hu preskritt ai termini tal-artikolu 2156 (f) tal-Kap 16 u anke' skont l-art. 90 (9) tal-Kap 504. Illi apparti l-fatt li ma ddekorrewx il-hames snin kontemplati fil-ligi fil-kaz odjern ghall-fini ta' preskrizzjoni, bil-fatt li r-rikorrent qed isostni li l-azzjoni tal-Awtorità hi perenta skont l-art. 90 (9) tal-Kap 504, hu qed jirrikonoxxi li l-art.90 tal-Kap 504 jghodd ghall-kaz tieghu, u ma jistax ghalhekk jghid li l-art.90 tal-Kap 504 ma jghoddx f'dik il-parti fejn l-Awtorità mexxiet bil-procedura hawn kontestata, izda li hu applikabbli ghal dik li hi preskrizzjoni ta' dan id-dejn!

4) Illi dak sollevat mir-rikorrent fit-tielet paragrafu tar-rikors tieghu hu kontradittorju ghal dak sollevat minnu fl-ewwel paragrafu tar-rikors tieghu, u jammonta ghal rinunzja ta' dak kollu kontenut fl-ewwel paragrafu.

5) Illi r-raba' raguni migjuba mir-rikorrent m'ghandiex mis-sewwa u m'ghandiex tigi milqugha, billi l-ammont mitlub mill-Awtorità esponenti jirrifletti l-ammont ta' hlasijiet inkorsi mill-Awtorità u ammonti dovuti lilha biex seta' jigi esegwit id-direct action mertu tal-kaz odjern, wara li r-rikorrent abusivament baqa' jisfida u jippersisti li ma jnehhiex l-illegalijiet minnu kommessi. Dan wara li kien inghata aktar minn zmien bizzejjed ghal dan il-ghan. Illi hadd ma jista jippretendi li jitla' 'l fuq mill-ligi, jikkommetti l-illegalitajiet, jippersisti fl-illegalitajiet tieghu u ma jnehhix l-istess, imbaghad meta l-Awtorità regulatorja tkun kostretta tagixxi, jirrifjuta li jhallas ghall-ispejjez konnessi ma' tali azzjoni, liema spejjez fl-ahharnett iridu jigu sopportati mit-taxxi ta' cittadini ohra li josservaw il-ligijiet tal-pajjiz u li ma jghaddilhomx minn mohhom li jwettqu l-illegalijiet li wettaq ir-rikorrent, u ghalhekk lanqas ghandhom ikunu cittadini onesti li jbatu ghan-nuqqasijiet tar-rikorrent.

6) Illi r-raba' raguni migjuba mir-rikorrent tammonta ghal rinunzja tal-preskrizzjoni minnu sollevata.

Illi ghar-ragunijiet premissi, it-talba tar-rikorrent sabiex il-Qorti tiddikjara t-talba tal-Awtorità intimata bhala wahda

infondata ghandha tigi michuda, bl-ispejjez kontra l-istess rikorrent.

3. Rat ix-xiehda u d-dokumenti miġbura, flimkien mal-atti proċesswali fl-intier tagħhom;
4. Semgħet it-trattazzjoni tal-għeluq magħmula mid-difensuri tal-partijiet;
5. Rat li l-kawża giet imħollija għall-udjenza tal-lum sabiex tinqata’;

Ikkunsidrat:

6. Illi din il-proċedura saret mir-rikorrent sabiex jikkontesta ittra uffiċċjali bin-numru 1443/2013 li giet prezentata mill-intimata fis-17 ta' Mejju 2013² dwar kreditu li l-intimata tgħid li ghandha fil-konfront tar-rikorrenti fl-ammont ta' €36,882.88 dwar «*l-eżekuzzjoni tal-avviż ta' twettiq numru 721/07 f'sit f'Wied il-Qannotta, Wardija, L/O San Pawl il-Baħar*».
7. Il-fatti rilevanti tal-każ huma dawn li ġejjin.
8. Ir-rikorrent u martu kienu kisbu, b'kuntratt riċevut min-Nutar Patrick Critien fl-4 ta' Lulju 2006³, «*l-għalqa (raba' saqwi) magħrufa bhala "Ta' Ras il-Wied" sive "Tal-Wardija" jew "Ta' Bussewiddin" fil-kuntrada Ta' Ġnien Razzett, f'Wied Qannotta, l-Wardija, limiti ta' San Pawl il-Baħar, tal-kejl superfiċjali sittax-il elf mitejn u tmienja u disgħin metri kwadri (16,298 m²) ekwivalenti għal madwar erbatax-il tomna u nofs (14.3T)...*», kif aħjar deskritta fl-istess kuntratt. Fil-kuntratt preċitat jingħad li l-art fiha razzett mibni qabel is-sena 1957 li huwa abitabbli b'dan li s-sular ta' fuq tiegħu huwa fi stat dilapidat.
9. Dan hu kontestat mill-intimata, li b'riferenza għal ritratti sottomessi ma' applikazzjonijiet ta' żvilupp imressqin minn terzi dwar l-istess sit, saħqet li l-bini in kwistjoni kien kollu fi stat dilapidat⁴.

² Kopja eżebita a fol.3.

³ Ara fol.75.

⁴ Ara x-xiehda bl-affidavit ta' Charles Debattista, a fol.268.

10. Fl-10 ta' Ottubru 2007, sar rapport anonimu mal-intimata dwar tneħħija ta' ħamrija⁵. L-intimata indagat mad-Dipartiment tal-Artijiet dwar jekk is-sit in kwistjoni kienx proprjetà pubblika jew privata, u rriżulta li din il-proprjetà ma kinitx pubblika⁶.
11. Fid-9 ta' Novembru 2007, inħareġ avviż biex tieqaf u ta' twettiq skont l-artikoli 51 u 52 tal-Att I tal-1992 bin-numru ECF721/07 (minn issa 'l quddiem «l-Avviż»)⁷, fuq is-sit in kwistjoni dwar «*żvilupp mingħajr permess li jikkonsisti minn thammiel ta' ħamrija u kif ukoll depożitu ta' ġebel*». Ir-rikorrent ingħata sittax-il ġurnata biex iregġa' lura s-sit għall-istat oriġinali tiegħu. Jidher li huwa ġie notifikat bl-Avviż fl-1 ta' Dicembru⁸. Mix-xiehda ta' Joseph Bezzina però jirriżulta li ma kienx hemm tneħħija ta' ħamrija iżda depożitu⁹.
12. Ma jirriżultax li r-rikorrent ressaq appell mill-Avviż¹⁰. Waqt is-smieġ ta' dawn il-proċeduri, r-rikorrent sostna li huwa ma ġiex notifikat bl-Avviż¹¹, però dan hu kontradett mix-xiehda li hu ta fi proċeduri oħrajn dwar l-istess meritu¹².
13. Fl-14 t'April 2008¹³, ir-rikorrenti kiteb lill-intimat permezz ta' perit biex jinfurmaha li s-sit indikat bl-isfar fuq il-pjanta meħmuża mal-ittra ma kienx tiegħu, u li l-iżvilupp illegali fuq dak is-sit kien sar minn terzi. Fl-istess ittra, r-rikorrent iddikjara li s-sit immarkat bl-ikħal biss kien tiegħu, u li dan is-sit kien ġie mregġa' lura fiż-żmien mogħti mill-intimata¹⁴. Waqt ix-xiehda tiegħu, ir-rikorrent spjega li fiż-żmien li nħareġ l-Avviż, kienu qed isiru xogħlijiet ftit distanza mill-proprjetà tiegħu fuq l-art li kien fiha bini magħruf bħala “Thursdays Discos”. Dan il-bini kien qed jinħatt, u fil-proċess ġew depożitati ġebel u ħamrija viċin il-proprjetà tiegħu f'post li kien iservi għall-mogħdija tal-ilma tax-xita. Meta fil-fatt għamlet ix-xita fl-istess żmien, dan il-materjal kollu niżel

⁵ Ara fol.94, kif ukoll ix-xiehda ta' Oliver Magro, a fol.106.

⁶ Ara x-xiehda ta' Joseph Bezzina, a fol.126.

⁷ Ara fol.57.

⁸ Ara fol.73.

⁹ Ara fol.132.

¹⁰ Ara x-xiehda ta' Oliver Magro, a fol.113.

¹¹ Ara x-xiehda tar-rikorrent, a fol.184.

¹² Ara fol.301.

¹³ Ara Dok SD5, a fol.148.

¹⁴ Ara fol.58.

fil-proprjetà tar-rikorrent u anki wassal biex waqqgħalu xi hitan fil-proprjetà tiegħu¹⁵. Kien għalhekk li, wara li nkariga perit u anki talab tagħrif mingħand l-impjegati tal-intimata stess, ir-rikorrent ipproċeda biex beda t-tiswijiet tal-ħitan, li setgħu isiru mingħajr bżonn ta' permess diment li l-ħitan jinbnew eżatt fejn kienu qabel. Meta wasal biex jagħmel xi saqaf, ir-rikorrent ippreżenta applikazzjoni ta' żvilupp, kif kien dirett li jagħmel.

14. Skont l-uffiċċjal tal-intimata, fi Frar tas-sena 2008 irriżulta li kien anki qed isir bini fuq is-sit, liema bini kien qed isir bi ksur tal-Avviz¹⁶. Intqal li dan il-bini kien konsistenti mill-kostruzzjoni ta' sular b'numru ta' kmamar¹⁷, u li l-mod ta' kostruzzjoni kien divers minn dak li bih kienet mibnija l-istruttura oriġinali, bil-qtugħ ta' hnejjet u arkati fuq is-samrotti u bl-użu ta' konkos¹⁸. Dwar dan il-ksur ma nħariġx avviz ieħor¹⁹.
15. Fil-15 t'April 2008, ir-rikorrent ressaq rikors għall-ħruġ ta' mandat t'inibizzjoni kontra l-intimata sabiex din tinzamm milli «*twaqqa' jew tiżgombra r-razzet proprjetà ta' l-esponent Simon Debono f'Ras il-Wied ta' Qannotta, Wardija, limiti ta' San Pawl il-Baħar jew li tiegħu kwalsiasi azzjoni fuq l-istess sit jew il-ħitan rurali tiegħu*»²⁰. B'dikriet mogħti fl-14 ta' Mejju 2008, il-Prim'Awla tal-Qorti Ċivili ċaħdet it-talba²¹.
16. Fis-16 t'April 2008, ir-rikorrent ressaq applikazzjoni ta' żvilupp bir-riferenza PA/1887/08 li però giet irtirata mill-intimata wara li r-rikorrent u l-perit tiegħu naqsu li jagħtu t-tagħrif neċessarju²². Il-proposta murija fuq din l-applikazzjoni kienet «*Sanctioning of repairs to existing structure (farmhouse). Previously habitable + construction of roof*»²³.

¹⁵ Ara x-xieħda tar-rikorrent, a fol.118-119.

¹⁶ Ara x-xieħda ta' Joseph Bezzina, a fol.127, u r-ritratti eżebiti a fol.65 u 66.

¹⁷ Ara x-xieħda bl-affidavit ta' Marthese Debono, a fol.236, u r-ritratti minn fol.69-71. Xbieħa aħjar tal-istess ritratti, kif ukoll ritratti oħrajn, huma eżebiti minn fol.284-293.

¹⁸ Ara x-xieħda bl-affidavit ta' Charles Debattista, a fol.269.

¹⁹ Ara x-xieħda ta' Joseph Bezzina, a fol.136.

²⁰ Ara fol.53.

²¹ Ara fol.367.

²² Ara x-xieħda bl-affidavit ta' Marthese Debono, a fol.235-236.

²³ Ara fol.254.

17. L-azzjoni diretta tteħdet mill-intimata fl-24 ta' Mejju 2008²⁴. Għal din l-azzjoni kienu preżenti uffiċjali tal-intimata, r-rikorrent, kuntrattur inkarigat mill-intimata u xi ġurnalisti²⁵. Ir-rikorrent xehed li f'din l-azzjoni, tqatta' xi pied u nofs blat, komprij blat taħt ir-razzett, u anki twaqqgħet binja antika li kien hemm²⁶. Il-kuntrattur imqabbad mill-intimata kkonferma li sar tħaffir u twaqqigħ ta' bini²⁷.
18. Rendikont dwar minn x'hiex huwa kompost l-ammont pretiż mill-intimata gie preżentat f'dawn l-atti²⁸, flimkien mad-dokumenti u fatturi relattivi²⁹. Gie spjegat li l-fatt li s-sit in kwistjoni ma kienx faċilment aċċessibbli wassal għal zieda fl-ispejjeż neċessarji għall-eżekuzzjoni tal-azzjoni diretta³⁰.

Ikkunsidrat:

19. Illi l-Qorti mhux sejra tieħu qies tax-xiehda tar-rikorrent sa fejn dan sostna li qatt ma kien notifikat bl-Avviż. Din ir-raġuni ma ngħatatx fir-rikors promotur bħala waħda mir-raġunijiet għaliex il-pretensjoni tal-intimata għandha titqies infondata. Barra minn hekk, din ix-xiehda tar-rikorrenti hija kontradetta minn xiehda oħra mogħtija minnu stess fl-atti ta' mandat t'inibizzjoni preżentat minnu kontra l-intimata dwar l-istess każ, fejn stqarr li rċieva «xi haġa» f'Diċembru 2007.
20. Illi l-ittra uffiċjali li wasslet għal din il-proċedura saret a tenur tal-artikoli 90(6), (7) u (8) tal-Att dwar l-Ambjent u l-Ippjanar tal-Iżvilupp (Kapitolu 504 tal-liġijiet ta' Malta), li daħal fis-seħħ fit-30 ta' Novembru 2010. Dawn id-dispożizzjonijiet jgħidu hekk:

(6) Meta l-Awtorità tkun trid tħarrek biex tirkupra dejn dovut lill-Awtorità taħt xi liġi jew regolamenti li hija jkollha jedd tenforza, iċ-Chairman, l-Uffiċjal Eżekuttiv Ewlieni jew kull uffiċjal ieħor tal-Awtorità awtorizzat kif imiss mill-Awtorità biex jaġixxi f'isimha jista' jaġħmel dikjarazzjoni bil-ġurament quddiem ir-Registratur tal-Qrati jew quddiem uffiċjal awtorizzat li jamministra l-ġurament għal skopijiet

²⁴ Ara x-xiehda ta' Oliver Magro, a fol.108.

²⁵ Ara x-xiehda tar-rikorrent, a fol.124.

²⁶ Ara x-xiehda tar-rikorrent, a fol.124.

²⁷ Ara x-xiehda ta' Emanuel Vella, a fol.406.

²⁸ Ara fol.29 u 30.

²⁹ Ara fol.31-47.

³⁰ Ara x-xiehda bl-affidavit ta' Charles Debattista, a fol.270, u ta' Emanuel Vella, a fol.407.

gudizzjarji, fejn huwa jiddikjara xi tkun ix-xorta tad-dejn u l-isem tad-debitur u jikkonferma li dan ikun dovut.

(7) Id-dikjarazzjoni msemmija fis-subartikolu (6) għandha tiġi notifikata lid-debitur permezz ta' att gudizzjarju u għandu jkollha l-istess effett bħal sentenza finali tal-qorti kompetenti kemm-il darba d-debitur, fi żmien għoxrin ġurnata minn meta ssirlu n-notifika ta' dik id-dikjarazzjoni, ma jopponix dik it-talba billi jippreżenta rikors fejn jitlob li l-qorti tiddikjara l-pretensjoni bħala waħda infondata.

(8) Ir-rikors ippreżentat skont ma hemm fis-subartikolu (7) għandu jiġi notifikat lill-Awtorità, li jkollha jedd tippreżenta risposta fi żmien għoxrin ġurnata. Il-qorti mbagħad tiffissa r-rikors għas-smiġh f'data li tiġi wara li jiskadi dak il-perjodu.

21. L-ewwel raġuni miġjuba mir-rikorrenti b'kontestazzjoni tal-pretensjoni tal-intimata hija li l-proċedura maħsuba fid-dispożizzjonijiet citati ma setgħetx tintuża mill-intimata għaliex il-kreditu li hi tgħid li għandha twieled qabel id-dhul fis-sehħ tal-liġi li holqot din l-istess proċedura.
22. Din ir-raġuni però mhux fondata fil-liġi.
23. Huwa prinċipju magħruf u miżmum b'mod konsistenti li l-liġijiet li jipprovdu għall-proċedura jidhlu fis-sehħ minnufih. Fid-deċiżjoni **Giorgio Gauci vs. Felice Abela nomine** (Appell Superjuri, 14/2/1936)³¹ ġie osservat li: «...l-liġijiet godda tal-Proċedura, skond prinċipji li mhumx kontrastati, jidhlu għall-applikazzjoni immedjatament meta mhemmx dispożizzjoni kuntrarja». Hekk ukoll intqal fid-deċiżjoni **Edgar Baldacchino et vs. Onor. Dr. Tommaso Caruana Demajo, LL.D., ne et** (Appell Superjuri, 26/2/1954)³²: «Iżda hija regola universalment rikonoxxuta li, sakemm il-liġi stess ma tgħidux ċar, il-liġijiet godda, hliet daww li jirrigwardaw materji proċedurali “in corso”, ma għandhomx forza retroattiva». Fl-istess sens huma wkoll id-deċiżjonijiet **Charles Fenech vs. L-Awtorità ta' Malta dwar l-Ambjent u l-Ippjanar** (Appell Inferjuri, 11/3/2015) u **Mario Tonna vs. Holland u Hallett Limited** (Prim'Awla, 27/6/2003). Il-pożizzjoni meħuda mill-ġurisprudenza tagħna hija

³¹ Kollezz. Vol.XXIX.i.511.

³² Kollezz. Vol.XXXVIII.i.61.

konformi ma' dik esposta fid-dottrina legali. L-awtur **Gabba** fisser hekk il-principji rilevanti:

Il rito procedurale è il complesso delle forme, sia interne sia esterne, degli atti di procedura. Esso deve certamente venir regolata dalle leggi vigenti nel giorno in cui i singoli atti di procedura vengono posti in essere.

...

Benchè, in tesi generale, ogni nuova legge in materia di procedura debbasi immediatamente applicare a tutti i diritti non solo, in qualunque tempo acquistati, che si tratti di far valere col ministero giudiziale, e, in generale, da una pubblica autorità, ma eziandio a tutte le procedure avviate, e in qualunque stadio di queste, vi hanno però casi in cui una legge di procedura già cominciata ad applicare, deve continuare ad esserlo, quantunque una legge nuova le sia stata surrogata. Appariscono in codesti casi veri e proprii *diritti quesiti procedurali*, i quali ostano alla applicazione immediata o retroattiva di una legge procedurale nuova.

...

È *diritto quesito procedurale* in generale un diritto quesito: 1° di intraprendere una data procedura, 2° di far seguire certi atti procedurali ad altri atti già compiuti, 3° di desumere certi effetti procedurali da singoli atti o da una intiera procedura già compiuta: diritto sottoposto quindi esclusivamente e costantemente alla legge sotto il cui impero venne posto in essere il *fatto acquisitivo*, cioè il fatto in virtù del quale è stato acquistato³³

24. Ir-rikorrenti ma kellux xi jedd miksub sabiex fil-konfront tiegħu l-proċedura għall-ġbir tal-kreditu ssir esklussivament taht il-liġi fis-sehħ preċedentement. Anzi, ċ-ċirkostanzi li minnhom wiehed jista' jipprova jiddeżumi xi dritt procedurali miksub ma jikkonkorrux fil-każ tiegħu, u l-intimata kellha kull dritt li tipproċedi għall-ġbir tal-kreditu tagħha skont proċedura li kienet fis-sehħ fiż-żmien relativ. Bl-istess mod, kull min jippretendi li huwa kreditur ta' haddiehor għandu l-jedd li jipproċedi ġudizzjarjament għall-ġbir ta' dak il-kreditu skont il-liġijiet tal-proċedura li jkunu fis-sehħ f'dak iż-żmien li jkun se jieħu l-azzjoni, u mhux dawk li jkunu fis-sehħ meta twieled il-kreditu. Mod'iehor ikollok sitwazzjoni fejn bl-abrogazzjoni ta' proċeduri

³³ Retroattività delle Leggi (Torino, 1898), Vol.IV, pg.479-483.

antiki u bl-introduzzjoni ta' proceduri godda minflokhom, kreditur bi dritt ta' kreditu mwieled taht il-legizlazzjoni precedenti jkollu jipproċedi permezz ta' ligijiet abrogati biex jiġbor id-dritt tiegħu. Sitwazzjoni din li l-ligi ma tridix, billi li kieku riditha, kienet tghidha b'mod ċar.

25. Għalhekk din l-ewwel raġuni ta' kontestazzjoni dedotta mir-rikorrenti qed tiġi respinta.

Ikkunsidrat:

26. Illi permezz tat-tieni raġuni ta' kontestazzjoni miġjuba minnu, r-rikorrenti jgħid li ċ-*Chairman* li ħalef id-dikjarazzjoni mal-ittra ufficċjali kien għadu kif ha l-kariga tiegħu u għalhekk ma kienx f'qagħda li jieħu l-gurament li ha.

27. Huwa minnu li l-Perit Vincent Cassar, li ħalef l-ittra ufficċjali kontestata mir-rikorrenti, ha l-kariga ta' *Chairman* tal-intimata fl-1 t'April 2013, u kkonferma l-ittra ufficċjali u d-dikjarazzjoni mehmuża magħha bil-gurament fis-17 ta' Mejju 2013, mentri l-azzjoni diretta li tat lok għall-kreditu pretiż mill-intimata seħhet snin qabel. Però rriżulta wkoll li qabel ittiehed dan il-gurament, il-Perit Cassar ha konjizzjoni tal-każ u tad-dokumenti li minnhom huwa kompost il-kreditu pretiż³⁴.

28. Il-gurament li kellu jittiehed skont l-artikolu 90(6) tal-Att X tal-2010 huwa dwar ix-xorta tad-debitu, l-isem tad-debitur u jekk l-ammont għadux dovut. Il-Qorti ma jidhrilix li l-konferma ta' dawn il-fatti tinneċessita li ċ-*Chairman*, jew l-ufficċjal l-iehor debitament awtorizzat minflok, ikollu għarfien personali tal-każ lil hinn minn dak l-għarfien li għandu jirriżulta minn eżami tad-dokumenti li l-intimata jkollha fil-pussess tagħha.

29. Għalhekk anki din ir-raġuni qed titqies infondata.

Ikkunsidrat:

³⁴ Ara x-xieħda tal-Perit Vincent Cassar, a fol.222.

30. Illi r-rikorrenti jgħid li l-kreditu tal-intimata huwa preskritt bl-applikazzjoni tal-artikolu 2156(f) tal-Kodiċi Ċivili u tal-artikolu 90(9) tal-Att X tal-2010.

31. Il-preskrizzjoni kontemplata fl-artikolu 2156(f) tal-Kodiċi Ċivili tgħid hekk:

L-azzjonijiet hawn taħt imsemmija jaqgħu bi preskrizzjoni bl-egħluq ta' hames snin:

...

(f) l-azzjonijiet għall-ħlas ta' kull kreditu ieħor li ġej minn operazzjonijiet kummerċjali jew minn hwejjeġ oħra, meta l-kreditu ma jkunx jaqa', skont din il-liġi jew liġijiet oħra, taħt preskrizzjoni aqsar, jew ma jkunx jirriżulta minn att pubbliku;

32. Illi fid-deċiżjoni mogħtija mill-Prim'Awla tal-Qorti Ċivili fil-kawża *Alf. Mizzi & Sons (Marketing Limited) vs. Dismar Company Limited*³⁵ intqal hekk dwar din il-preskrizzjoni:

Għall-finijiet ta' l-Artikolu 2156(f) tal-Kap. 16 irid jingħad li għalkemm il-kelma "kreditu" tfisser kull jedd *in personam* li jaqbel ma' kull obligazzjoni ta' debitur, jidher li fil-qafas tal-artikolu 2156 tal-Kapitolu 16 tal-Liġijiet ta' Malta il-kelma "kreditu" msemija fil-paragrafu (f) tiegħu għandha tigbor fiha biss jeddijiet li huma tal-istess bixra tal-jeddijiet imsemmija fil-paragrafi l-oħrajn tiegħu. Ta' min jgħid li ċ-ċirkostanzi kollha maħsubin fl-artikolu 2156 huma obligazzjonijiet għall-ħlas ta' flus u mhux obligazzjonijiet *di fare*;

Peress li l-preskrizzjoni "residwali" maħsuba taħt l-artikolu 2156(f) tal-Kap 16 hija suġġetta għall-interpretazzjoni eiusdem generis, allura dan iġib miegħu l-effett li l-obbligazzjoni li kontra tagħha titressaq eċċezzjoni bħal din trid tkun waħda għall-ħlas ta' flus. Kemm hu hekk, ingħad li din il-preskrizzjoni tapplika għal żewġ ordni ta' krediti: jgħid li l-prestazzjonijiet aċċessorji jkunu liema jkunu, u wħud mill-prestazzjonijiet ewlenin jew prinċipali. Tal-ewwel jirrigwardaw dejjem oġġett li jkun flus, filwaqt li tati jirrigwardaw flus jew haġa funġibbli bħalma huma l-flus

³⁵ 12/10/2004, u konfermata fl-appell fil-25/5/2007.

33. Id-dritt tal-Awtorità konvenuta li tipproċedi għall-ġbir tal-kreditu jaqa' taħt it-terminu maħsub fl-artikolu 90(9) tal-Att X tal-2010, u għalhekk il-preskrizzjoni "residwa" maħsuba fl-artikolu 2156(f) ma tistax titqies applikabbli.
34. L-artikolu 90(9) jgħid: «*Kull dejn dovut lill-Awtorità jaqa' bi preskrizzjoni meta jiskadi l-perjodu ta' hames snin mid-data meta d-dejn kien dovut*».
35. Irriżulta li l-azzjoni diretta li nisslet il-kreditu pretiż mill-intimata saret fl-24 ta' Mejju 2008. L-ittra ufficijali giet preżentata fis-17 ta' Mejju 2013, u għalhekk qabel m'għaddew hames snin mill-fatt li welled il-kreditu tal-intimata. Però l-artikolu 2130(1) tal-Kodiċi Ċivili jgħid:

Il-preskrizzjoni ma tinkisirx jekk in-notifika tal-att ma ssirx qabel ma jagħlaq xahar li għandu jibda jgħodd mill-aħħar jum taż-żmien li hemm għall-preskrizzjoni.

36. Għalhekk l-ittra ufficijali kellha tiġi notifikata sal-24 ta' Ġunju 2013. Jirriżulta li n-notifika saret ferm wara dakinhar.
37. L-intimata però tgħid li l-preskrizzjoni giet rinunzjata mir-rikorrent b'konsegwenza tar-raba' raġuni ta' kontestazzjoni tiegħu, li bih jgħid li «*mingħajr preġudizzju l-ammont pretiż mill-Awtorità mhuwiex raġonevolment ġustifikat*».
38. Huwa minnu li eċċezzjonijiet fis-sens li t-talba tal-attur hija eżagerata (ara, per eżempju, *Guido J. Vella A.&C.E. vs. Dr. Emanuel Cefai, LL.D*, Appell Superjuri, 5/10/2001; *Aluminium Limited vs. Earli Limited*, Appell Superjuri, 16/2/2004) jew inezatta (ara, per eżempju, *Patrick Staines noe vs. Charles Falzon et noe*, Prim'Awla, 3/10/2002; *Maltacom plc vs. John Scriha*, Prim'Awla, 30/4/2003), jew inkella fejn il-konvenut ma jiċċhadx li huwa debitur imma jikkontesta l-ammont (ara, per eżempju, *Alfred Cauchi et vs. Joseph Xuereb et*, Prim'Awla, 9/10/2003; *Peter Busuttil vs. Public Broadcasting Services Limited*, Appell Inferjuri, 28/4/2004) jew isostni li għandu jkun hemm tpaċija għaliex l-attur huwa debitur tiegħu (ara, per eżempju, *Eucharistico Gauci vs. Jesmond Borg et*, Appell Inferjuri, 14/7/2004), ġew konsistentement meqjusa mill-ġurisprudenza tagħna bħala inkompatibbli mal-eċċezzjoni tal-preskrizzjoni, u jwasslu għar-rinunzja

tagħha. Dan jgħodd anki fejn dawn ix-xorta ta' eċċezzjonijiet jingħataw bla hsara jew bla preġudizzju għall-eċċezzjoni tal-preskrizzjoni. Fid-deċiżjoni **Felice Fenech vs. Carmelo Bellia** (Prim'Awla, 29/1/1960)³⁶ intqal:

Illi konsegwentement il-konvenut, bl-atteggjament tiegħu stess, ma jistgħax jopponi iżjed il-preskrizzjoni tal-kreditu tal-attur. Xejn ma jiswa illi l-kompensazzjoni oponiha in subordine u bla preġudizzju tal-eċċepita preskrizzjoni, in vista tal-prinċipju “protestatio contra factum non relevat”; u bil-fatt tiegħu stess il-konvenut gie rrinunzja għall-preskrizzjoni, u għalhekk ma setgħax isalvaha b'semplici riserva.

39. Is-sitwazzjoni tkun aktarx differenti fejn il-konvenut jammetti parti diviżibbli mill-kreditu u jirriserva li jikkontesta parti oħra mill-istess kreditu. «*Se Pietro paga una parte del debito prescritto, egli rinuncia implicitamente ad opporre la prescrizione per il soprappiù; ma se egli dichiara di non riconoscere il debito che per la parte pagata, conserva tutt'i suoi diritti per il rimanente*»³⁷. Jgħid ukoll **Baudry Lacantinerie** li: «*Il pagamento di un solo acconto implica pure rinuncia alla prescrizione: esso suppone il riconoscimento dell'intero debito. Ma aggiungeremo che il debitore può qui, con riserve, limitare la portata del riconoscimento alla somma pagata, e conservare per il di più il diritto di contestare il credito o d'invocare la precrizione*»³⁸. Anki **Pugliese** kien tal-fehma li:

La rinuncia tacita, in conformità dei principii generali, deve essere interpretata restrittivamente; ed ammessa solo allora che non sia possibile eliminare la contraddizione tra l'atto eseguito dal prescrivente e la volontà di opporre la prescrizione... Fu pure ritenuto che quando taluno riconosca di dover pagare una parte di un debito divisibile, ma invochi la prescrizione per la rimanente parte, non havvi giuridica incompatibilità fra l'offerta di pagare la prima parte e il diritto d'invocare la prescrizione per l'altra.³⁹

³⁶ Kollezz. Vol.XLIV.ii.519.

³⁷ **Troplong**, Comentario sulla Prescrizione (Napoli, 1852), §56-57.

³⁸ Trattato Teorico Pratico di Diritto Civile: Della Prescrizione, §72.

³⁹ Della Prescrizione Estintiva, §54.

40. Jidher li l-pożizzjoni hija l-istess taħt il-gurisprudenza tagħna. Fid-deċiżjoni *Alfredo Culusier vs. Spiridione Teuma* (Appell Inferjuri, 9/12/1922)⁴⁰ giet miżmuma din l-istess konkluzjoni proprju abbażi tat-tagħlim ta' *Troplong*, fuq espost. Hekk ukoll f'dan is-sens kienet id-deċiżjoni *Annunziato Camilleri vs. Angelo Borg* (Prim'Awla, 21/3/1959)⁴¹ u d-deċiżjoni *Alfred Delia noe vs. Nobbli John, maghruf bhala "Golly" Testaferrata Abela* (Prim'Awla, 25/4/1964)⁴².
41. Kif rajna, fir-raba' raġuni mogħtija mir-rikorrenti, huwa qed isostni li l-ammont pretiż mill-intimata m'huwiex raġonevolment ġustifikat, u ma jlaborax aktar minn hekk. Kien waqt is-smiġħ tal-kawża u tal-provi li r-rikorrent stess ipproduċa sabiex isostni r-raġunijiet tiegħu li rriżulta li l-kontestazzjoni tiegħu fil-meritu kien jirrigwarda l-fatt li l-azzjoni diretta meħuda mill-intimata kienet tmur lil hinn mill-atti msemmija fl-Avviż, tant li l-intimata kienet neħħiet żvilupp li skont ir-rikorrenti ma kellux jitneħħa. Din l-eċċezzjoni għalhekk, kif tgħid tajjeb l-intimata, tattakka l-ammont pretiż in kwantu dak l-ammont jirrifletti l-estensjoni tal-azzjoni diretta meħuda kontra r-rikorrent, li skont ir-rikorrent kienet eċċessiva. Dak li hu eċċessiv huwa kontestat biss in kwantu għall-eċċess, filwaqt li dak li m'huwiex eċċess johroġ 'il barra mil-limiti tal-kontestazzjoni. Għalhekk ir-rikorrent irrikonoxxa li parti mill-azzjoni diretta ma kinitx toħroġ mil-limiti tal-liġi, u dan ir-rikonoxximent min-naħa tiegħu jikkostitwixxi dak l-element li l-gurisprudenza diġà ċitata tidentifika bhala inkompatibbli mal-eċċezzjoni tal-preskrizzjoni.
42. Fiċ-ċirkostanzi għalhekk il-Qorti qiegħda tiċhad it-tielet raġuni tar-rikorrenti li hija bbażata fuq il-preskrizzjoni.

Ikkunsidrat:

43. Illi l-aħħar raġuni miġjuba mir-rikorrenti, kif rajna, hija li l-ammont pretiż mill-intimata mhux raġonevolment ġustifikat. Għalkemm din ir-raġuni m'hijiex imfissra aħjar minn hekk fir-rikors li bih inbdew dawn il-proċeduri, waqt is-smiġħ tal-każ irriżulta x'kienet, skont ir-rikorrent, in-nuqqas ta' ġustifikazzjoni raġjonevoli tal-kreditu tal-intimata. Ir-

⁴⁰ Kollezz. Vol.XXV.i.1120.

⁴¹ Kollezz. Vol.XLIII.ii.684.

⁴² Kollezz. Vol.XLVIII.ii.959.

rikorrent jgħid li l-intimata, fl-eżekuzzjoni tal-azzjoni diretta in kwistjoni, marret lil hinn minn dak li kienet tippermettilha l-liġi, billi neħħiet minn fuq il-proprietà tar-rikorrenti żvilupp illegali li dwaru ma kienx hemm avviż ta' nfużzar.

44. Il-Qorti fehmet li l-kontestazzjoni tar-rikorrenti hija f'dan is-sens minn dak li nstema' matul il-provi u sa fejn dak li nstema' jista' raġjonevolment jiġi nkwadrat – anki bl-użu tal-ekwipollenza – fil-kliem li bihom tffissret ir-raba' raġuni tal-kontestazzjoni tiegħu. Mhux l-ammont innifsu kien qed jiġi kkontestat imma l-estensjoni tal-azzjoni diretta. Kemm hu hekk, ir-rikorrent ma pproduċix bħala xhud lill-kuntrattur li eżegwixxa l-azzjoni u tħallas mill-intimata l-flus li issa din trid tiġbor mingħand ir-rikorrent. Dan il-kuntrattur ġie msejjaħ biss bħala xhud mill-intimata, u għalkemm ġie kkontro-eżaminat dwar il-kontenut tal-kont tiegħu mir-rikorrenti, il-Qorti qed tqis li din il-materja tmur lil hinn minn dak li kien qed jikkontesta r-rikorrenti *in limine litis*.
45. L-intimata min-naħa tagħha tgħid li l-azzjoni diretta saret kif kellha ssir, u ċjoè fuq kull żvilupp illegali li kien indikat fuq l-Avviż kif ukoll fuq kull żvilupp illegali li sar bi ksur tal-Avviż wara naturalment il-ħruġ tiegħu.
46. Kemm l-Avviż u kemm l-azzjoni diretta saru taħt l-imperu tal-Att I tal-1992, u għalhekk dawn l-atti jridu jiġu kkunsidrati skont id-dispożizzjonijiet ta' din il-liġi. Qabel dan però l-Qorti tħoss li huwa doveruż għaliha li tirrileva li fi proċedura bħal din m'huwieq lilha konsentit li tirrevedi jew tistharreġ dwar il-legalità tal-iżvilupp magħmul mir-rikorrenti. Din il-materja kienet u għadha riservata lill-ġurisdizzjoni ta' organi speċifiċi b'kompetenzi speċjali, u ma tistax tkun mistħarrġa u determinata minn din il-Qorti. Kif rajna, r-rikorrent ma ressaq ebda appell mill-Avviż u għalhekk issokkomba għalih. Uħud mill-kwistjonijiet li xehed dwarhom ir-rikorrenti, u ċjoè li s-sit milqut bl-Avviż ma kienx kollu tiegħu u kwistjonijiet oħra mertu tal-Avviż kif mahruġ, kellhom jiġu sollevati b'appell minn dak l-Avviż, u la r-rikorrent naqas milli jimxi b'dak il-mod, ma jistax iġib dawk ir-raġunijiet fi proċedura bħal din li hija limitata għal eżami sempliċi dwar jekk il-kreditu li qed titlob l-intimata hux fondat jew le.
47. Dak li l-Qorti għandha u għalhekk tista' tara huwa, kif ingħad, jekk dak il-kreditu hux fondat jew le. La darba l-kreditu huwa konsegwenza tal-azzjoni diretta, huwa legittimu

li l-Qorti tara li dik l-azzjoni diretta saret skont il-liġi, għaliex azzjoni li ma ssirx skont il-liġi ma tista' qatt tagħti lok għal kreditu li huwa enforzabbli fil-Qrati. Kemm hu veru, l-artikolu 959 tal-Kodiċi Ċivili jagħraf bħala fonti tal-obbligazzjonijiet kollha (i) il-liġi; (ii) il-kuntratti; (iii) il-kważi-kuntratti; (iv) id-delitti; u (v) il-kważi-delitti. L-obbligazzjoni li l-intimata trid tenforza kontra r-rikorrenti ġejja mil-liġi, u għalhekk huwa biss loġika li jekk il-liġi ma ġietx osservata mill-intimata, ebda obbligazzjoni ma tista' titqies li nħolqot.

48. Naraw issa liema kienu d-dispożizzjonijiet rilevanti tal-Att I tal-1992.

49. L-Avviż inħareġ taħt l-artikolu 52, li kien ġie sostitwit fl-intier tiegħu bl-Att XXI tal-2001. Ir-raba' subinciz tiegħu kien jeżiġi li l-Avviż ikun fih deskrizzjoni dettaljata tan-nuqqasijiet allegati kif ukoll pjanta tas-sit. Is-seba' subinciz kien jgħid li l-Avviż jieqaf milli jkun operattiv kemm-il darba l-persuna li fil-konfront tagħha jinħareġ tressaq applikazzjoni sanatorja fiż-żmien indikat fl-avviż (li ma jkunx aktar minn tletin jum u mhux anqas minn ħmistax-il jum). Jekk din l-applikazzjoni tiġi rifjutata, l-intimata tkun tista' teżercita s-setgħat tagħha skont l-artikolu 55A, anki jekk tiġi preżentata applikazzjoni oħra. L-artikolu 55A kien miżjud bl-istess Att XXI tal-2001, u l-partijiet rilevanti tiegħu fiż-żmien rilevanti kienu jgħidu hekk:

(1) Jekk xi passi jew azzjoni oħra, kompriżi s-sospensjoni, twaqqif jew ħtieġa oħra bħal dik, meħtieġa li jittiehdu b'avviż ta' twettieq ma jkunux ittiehdu fiż-żmien speċifikat fl-avviż, l-Awtorità tista' tidhol fl-art jew f'area tal-baħar u tiegħu dawk il-passi jew azzjoni oħra kif fuq imsemmijin, inklużi l-iżmantellar jew it-tneħħija ta' xi apparat, makkinarju, għodod, beni, vetturi jew xi oġġetti oħra li jistgħu jkunu fis-sit u l-għemil ta' kull xogħol meħtieġ biex twettaq dak mitlub fl-avviż ta' twettieq u għal dan il-għan tista' titlob l-għajnuna tal-Korp tal-Pulizija, ta' kull kunsill lokali, kull dipartiment tal-Gvern jew kull aġenzija tal-Gvern; u l-Korp tal-Pulizija għandu għal dan il-għan jeżercita dawk is-setgħat mogħtija lil bil-liġi.

(2) Fejn it-tneħħija ta' żvilupp illegali bilfors tinvolvi t-tneħħija wkoll ta' żvilupp li mhux illegali, l-Awtorità tista' tipproċedi biex tneħħi wkoll dak l-iżvilupp l-iehor li t-tneħħija tiegħu tkun meħtieġa kif ingħad qabel.

(3) Minkejja d-disposizzjonijiet ta' kull liġi oħra u salv id-disposizzjonijiet ta' l-artikolu 46 tal-Kostituzzjoni u ta' l-artikolu 4 ta' l-Att dwar il-Konvenzjoni Ewropea, ma għandu jinħareġ jew jingħata minn ebda qorti xi att kawtelatorju kontra l-Awtorità li jżommha milli tesercita xi waħda mis-setgħat mogħtija lilha b'dan l-artikolu.

(4) L-ispejjeż kollha raġonevolment inkorsi mill-Awtorità biex tesegwixxi avviż ta' twettieq skond dan l-artikolu, jkunu jistgħu jiġu rkuprati mill-Awtorità bħala dejn ċivili mill-persuna li f'dak iż-żmien tkun sid l-art, bla ħsara għall kull jedd ta' dik il-persuna li tirkuprhom mingħand xi persuna oħra. L-Awtorità ma tkunx azzjonabbli għad-danni li jistgħu jkunu jew inkorsi meta hija tkun eżercitat dawn il-poteri tagħha, sakemm ma jiġix ippruvat illi daww id-danni jkunu ġew inkorsi minħabba negligenza grassa mill-Awtorità, mill-uffiċjali tagħha jew mill-aġenti tagħha.

...

50. Wara qari kif imiss ta' dawn id-dispożizzjonijiet, il-Qorti ma tistax hliet tagħti raġun lir-rikorrenti. Il-kreditu reklamata mill-intimata tweeked bl-azzjoni diretta eżegwita fl-24 ta' Mejju 2008, u ċjoè meta l-artikolu 55A tal-Att I tal-1992, kif emendat bl-Att XXI tal-2001, kien fis-seħħ. Biex dak il-kreditu jista' jingħad li tweeked «skont il-liġi» u b'hekk ikun fonti ta' obligazzjoni, irid ikun appuntu sar skont il-liġi veljanti f'dak iż-żmien. Ir-raba' subinċiż tal-artikolu 55A jgħid bl-aktar mod ċar li dak li l-intimata tista' tirkupra huma «*L-ispejjeż kollha raġonevolment inkorsi mill-Awtorità **biex tesegwixxi avviż ta' twettieq***» (enfazi in calce u sottolinear tal-Qorti)⁴³. Issa f'dan il-każ, l-Avviż maħruġ kontra r-rikorrenti kien biss dwar tħammil ta' ħamrija u depożitu ta' ġebel – xejn ma jingħad fih dwar kostruzzjoni jew bini. Il-provi fil-fatt juru li l-kostruzzjoni u l-bini saru mir-rikorrenti wara l-ħruġ tal-Avviż, u aktarx bi ksur tiegħu.

51. Dan però ma jfissirx li l-intimata setgħet tieħu azzjoni diretta kontra żvilupp li sar bi ksur tal-Avviż mingħajr ma toħroġ xi forma ta' avviż ieħor. Huwa ċar mil-liġi li l-avviż irid isir bil-miktub u diġà rajna li l-liġi težiġi wkoll deskrizzjoni «dettaljata» tan-nuqqasijiet. Htieġa li indubbjament hija neċessarja sabiex ma jkun hemm ebda dubju fir-rigward ta' liema żvilupp għandu jitneħħa. Kif kienet il-liġi f'dak iż-żmien, il-persuna li tkun wettqet l-illegalità – tajjeb jew ħażin – tingħata l-opportunità li tissana

⁴³ Incidentalment, jingħad li l-artikolu 90(5) tal-Att X tal-2010, fis-seħħ meta saret l-ittra uffiċjali bin-numru 1443/2013, żamm l-istess lokuzzjoni.

dak l-iżvilupp, u meta t-talba sanatorja tagħha tigi miċhuda, hija mistennija li tottempora ruħha mal-avviż inkella tesponi ruħha għall-azzjoni diretta. Però l-azzjoni diretta, kif kienet imfassla l-liġi fiż-żmien rilevanti, ma setgħetx ħlief issir fuq l-oġġett tal-avviż.

52. Il-proċess sħiħ maħsub fil-liġi tal-ippjanar dwar żvilupp illegali u t-tneħħija tiegħu huwa mfassal b'mod u manjiera li l-intimata ma tistax tiegħu azzjoni diretta fuq il-proprjetà privata (jew pubblika) mingħajr ma toħroġ avviż ta' nfużzar. L-avviż għalhekk huwa l-preludju tal-azzjoni diretta, u bħala tali, jistabbilixxi u jiċċirkoskrivi l-parametri tal-azzjoni diretta stess. Mhux legali u lanqas legittimu li jinħareġ avviż t'infurzar fuq tiegħu, biex sussegwentement l-azzjoni diretta ssir fuq il-gallarija wkoll, jew addirittura fuq id-dar kollha.
53. Kif ingħad, l-intimata ssostni li kien hemm ksur tal-Avviż u l-azzjoni diretta kienet tirrigwarda dak li sar bi ksur tal-Avviż. Minn dak li rat il-Qorti, dan aktarx hu minnu però ma jbidel xejn mill-konklużjonijiet milhuqa. Anki jekk persuna tikser l-avviż ta' nfużzar, l-azzjoni diretta tibqa' ċirkoskritta minn dak l-avviż u l-parametri tagħha jistgħu biss jiġu estiżi b'avviż ieħor li ukoll ikun jirrifletti l-ħtiġiet kollha mposti mil-liġi. B'hekk, il-persuna milquta bit-tieni avviż ikollha l-jeddijiet li l-liġi – tajjeb jew ħażin – tagħti fir-rigward ta' kull żvilupp illegali, liema drittijiet ma jistgħux jiġu newtralizzati mill-intimata. Fin-nuqqas, l-azzjoni diretta li ma ssirx skont l-avviż tkun azzjoni arbitrarja għaliex tkun tistrieħ unikament fuq id-diskrezzjoni tal-intimata, u kif inhu ċar mid-dispożizzjonijiet tal-liġi diġà ċċitati, dan il-liġi ma tridux.
54. Waqt it-trattazzjoni, l-intimata rreferiet għal deċiżjoni mogħtija minn din il-Qorti, kif presjeduta, fil-każ *Awtorità tal-Ippjanar vs. Mark Gaffarena* (12/4/2024)⁴⁴, però l-fatti ta' dawk il-każ huma differenti u anzi jgħarrqu aktar il-pożizzjoni tal-intimata f'din il-kawża. Dan għaliex fil-każ ċitat, u wara li sar ksur tal-avviż t'infurzar, l-Awtorità kienet ħarġet it-tieni avviż bil-miktub kif imiss – ħaġa li fil-każ tar-rikorrent odjern ma saritx.
55. Għalhekk jirriżulta li l-ispejjeż li l-intimata trid tirkupra permezz tal-ittra ufficċjali mpunjata f'dawn il-proċeduri m'humieq «*L-ispejjeż kollha raġonevolment inkorsi mill-*

⁴⁴ Pendenti fl-appell.

Awtorità biex tesegwixxi avviż ta' twettieq» imma jmorru lil hinn minn hekk. Konsegwentement il-kreditu pretiż mill-intimata m'huwiex skont il-liġi u għalhekk ma jistax jitqies raġjonevolment ġustifikat.

56. Għaldaqstant u għar-raġunijiet fuq spjegati l-Qorti qiegħda taqta' u tiddeċiedi billi:

- (i) tilqa' l-ewwel, it-tieni, t-tielet, ir-raba' u s-sitt eċċezzjonijiet tal-intimata iżda tiċhad il-hames eċċezzjoni tagħha;
- (ii) tiċhad l-ewwel u t-tieni raġunijiet ta' kontestazzjoni mressqa mir-rikorrenti;
- (iii) tiċhad it-tielet raġuni ta' kontestazzjoni bażata fuq il-preskrizzjonijiet taħt l-artikolu 2156(f) tal-Kodiċi Ċivili u taħt l-artikolu 90(9) tal-Att X tal-2010;
- (iv) tilqa' r-raba' raġuni ta' kontestazzjoni u għalhekk tilqa' t-talba kontenuta fir-rikors tat-30 ta' Settembru 2013 billi tiddikjara l-pretensjoni tal-intimata infondata;
- (v) fid-dawl tar-rebħ u tat-telf rispettiv tal-kontendenti, kif ukoll taċ-ċirkostanzi tal-każ, tordna li l-ispejjeż jibqgħu bla taxxa bejn il-partijiet.

Onor. Mark Simiana, LL.D

Imħallef

Lydia Ellul

Deputat Registratur